



# ആകാശവാണി കോഴിക്കോട്

പ്രാദേശിക വാർത്തകൾ

തീയതി: 06.08.2017

സമയം: 12.30 Pm

- ❖ കേന്ദ്രമന്ത്രി ശ്രീ.അരുൺ ജെയ്റ്റ്ലി തിരുവനന്തപുരത്ത് രാഷ്ട്രീയ സംഘർഷത്തിൽ മരിച്ച ആർ.എസ്.എസ് പ്രവർത്തകൻ രാജേഷിന്റെ വീട് സന്ദർശിച്ചു.
- ❖ സി.പി.ഐ.എം രക്തസാക്ഷികളുടെ കുടുംബാംഗങ്ങൾ രാജ്ഭവനുമുന്നിൽ സത്യഗ്രഹ സമരം ആരംഭിച്ചു.
- ❖ സംസ്ഥാനത്തെ സമാധാന സാഹചര്യം നിലനിർത്തുന്നതിനെപ്പറ്റി ചർച്ച ചെയ്യാൻ മുഖ്യമന്ത്രി വിളിച്ച സർവ്വകക്ഷിയോഗം ഉച്ചകഴിഞ്ഞ് തിരുവനന്തപുരത്ത്.
- ❖ നിയമസഭാ സമ്മേളനം നാളെ ആരംഭിക്കും.
- ❖ പി.ഡി.പി ചെയർമാൻ അബ്ദുൾ നാസർ മഅദനി ഉച്ചകഴിഞ്ഞ് കേരളത്തിലെത്തും.
- ❖ രാജ്യത്ത് ഏറ്റവും പുരോഗതി കൈവരിക്കുന്ന നഗരങ്ങളിൽ കൊച്ചി ഒന്നാമതെത്തി.

---

കേന്ദ്രമന്ത്രി ശ്രീ. അരുൺ ജെയ്റ്റ്ലി തിരുവനന്തപുരത്തെത്തി. ശ്രീകാര്യത്ത് കൊല്ലപ്പെട്ട ആർഎസ്എസ് പ്രവർത്തകൻ രാജേഷിന്റെ വീട്ടിൽ അദ്ദേഹം സന്ദർശനം നടത്തി കുടുംബാംഗങ്ങളെ ആശ്വസിപ്പിച്ചു. തുടർന്ന് വീടിനടുത്ത് ചേരുന്ന അനുസ്മരണ സമ്മേളനത്തിലും ശ്രീ.ജെയ്റ്റ്ലി പങ്കെടുക്കുന്നുണ്ട്.

ആക്രമണത്തിൽ പരിക്കേറ്റ ആർഎസ്എസ് നേതാവ് ജയപ്രകാശിനേയും കേന്ദ്രമന്ത്രി കാണും. വിവിധ അതിക്രമങ്ങളിൽ പരിക്കേറ്റ ബിജെപി പ്രവർത്തകരുമായി കൂടിക്കാഴ്ച നടത്തുന്ന ശ്രീ.ജെയ്റ്റ്ലി തുടർന്ന് ആക്കുളം ദക്ഷിണ വ്യോമകമാന്റിലെ ചടങ്ങുകളിലും പങ്കെടുക്കും.

രാവിലെ പതിനൊന്നരയോടെ പ്രത്യേക വിമാനത്തിൽ തിരുവനന്തപുരത്തെത്തിയ ശ്രീ. ജെയ്റ്റ്ലിയെ ബിജെപി സംസ്ഥാന പ്രസിഡന്റ് ശ്രീ. കുമ്മനം രാജശേഖരനടക്കം നേതാക്കളും സൈനിക ഉദ്യോഗസ്ഥരും ചേർന്ന് വിമാനത്താവളത്തിൽ സ്വീകരിച്ചു.



ആർ എസ് എസ് ആക്രമണത്തിൽ കൊല്ലപ്പെട്ട 21 സിപിഐഎം രക്തസാക്ഷികളുടെ കുടുംബാംഗങ്ങൾ രാജ്ഭവൻ മുന്നിൽ സത്യഗ്രഹ സമരം ആരംഭിച്ചു. എൽഡിഎഫ് കൺവീനർ വൈക്കം വിശ്വൻ സത്യഗ്രഹം ഉദ്ഘാടനം ചെയ്തു. സംഘപരിവാർ ആക്രമണത്തിന് ഇരയായ തലസ്ഥാനജില്ലയിലെ സിപിഐഎം പ്രവർത്തകരും സത്യഗ്രഹത്തിൽ പങ്കെടുക്കുന്നുണ്ട്. ഗവർണ്ണറെ സന്ദർശിക്കാൻ കേന്ദ്രമന്ത്രി ശ്രീ അരുൺ ജെയ്റ്റ്ലി എത്തുമ്പോൾ തങ്ങളുടെ വേദനകൂടി കേൾക്കണമെന്ന് കുടുംബാംഗങ്ങൾ ആവശ്യപ്പെട്ടു.



---

സംസ്ഥാനത്ത് സമാധാന സാഹചര്യം നിലനിർത്തുന്നതിനെ പറ്റി ചർച്ച ചെയ്യാൻ മുഖ്യമന്ത്രി ശ്രീ. പിണറായി വിജയൻ വിളിച്ച സർവ്വ കക്ഷി യോഗം ഇന്ന് തിരുവനന്തപുരത്ത് ചേരും. സംസ്ഥാനത്തെ സിപിഐഎം - ആർഎസ്എസ് ആക്രമണങ്ങളുമായി ബന്ധപ്പെട്ട സംഘർഷ സാഹചര്യം പരിഹരിക്കുന്നതിനു വേണ്ടിയാണ് ഉച്ചകഴിഞ്ഞ് മൂന്നിന് മുഖ്യമന്ത്രിയുടെ ചേമ്പറിൽ യോഗം ചേരുന്നത്. ബിജെപി , സിപിഐഎം നേതാക്കൾക്ക് പുറമെ യുഡിഎഫിലെയും എൽഡിഎഫിലേയും പ്രമുഖ കക്ഷി നേതാക്കളും ആർഎസ്എസ് നേതാക്കളും യോഗത്തിൽ പങ്കെടുക്കും. ഇന്നലെ കണ്ണൂരിൽ സിപിഐഎം - ബിജെപി നേതാക്കൾ ഉഭയകക്ഷി ചർച്ച നടത്തിയിരുന്നു. ഇതിന്റെ തുടർച്ചയെന്ന നിലയിലാണ് ഇന്നത്തെ സർവ്വ കക്ഷി യോഗം.



14-ാമത് നിയമസഭാ സമ്മേളനം നാളെ ആരംഭിക്കും. ഒൻപത് ഓർഡിനൻസുകൾ സമ്മേളന കാലയളവിൽ പാസ്സാക്കും. പത്തുദിവസം നിയമനിർമ്മാണ കാര്യങ്ങൾക്ക് മാറ്റിവെച്ചതായി സ്പീക്കർ ശ്രീ.പി.ശ്രീരാമകൃഷ്ണൻ തിരുവനന്തപുരത്ത് അറിയിച്ചു. 13 ദിവസമാണ് സഭ സമ്മേളിക്കുന്നത്.



കരിപ്പൂർ വിമാനത്താവളത്തിൽ ലാൻഡിംഗിനിടെ വിമാനം റൺവേയിൽനിന്ന് തെന്നിമാറിയ സംഭവത്തിൽ എയർ സേഫ്റ്റി വിഭാഗം നാളെ വ്യോമന്ത്രാലയത്തിനും സിവിൽ ഏവിയേഷൻ ഡയറക്ടർ ജനറലിനും റിപ്പോർട്ട് സമർപ്പിക്കും. ലാൻഡിംഗിലെ പിഴവായിരിക്കാം അപകട കാരണമെന്നാണ് പ്രാഥമിക നിഗമനം. റിപ്പോർട്ടിലെ കൂടുതൽ വിവര

---

ങ്ങൾ അന്വേഷണസംഘം വെളിപ്പെടുത്തിയിട്ടില്ല. വെള്ളിയാഴ്ച രാവിലെ ബംഗലൂരുവിൽ നിന്നെത്തിയ സ്പൈസ്ജെറ്റ് വിമാനം ലാൻഡിംഗിനിടെ റൺവേയിൽനിന്ന് തെന്നി മാറുകയായിരുന്നു. തലനാരിഴയ്ക്കാണ് വൻ അപകടം ഒഴിവായത്.



പിഡിപി ചെയർമാൻ അബ്ദുൽ നാസർ മഅദ്നി ഉച്ചകഴിഞ്ഞ് കേരളത്തിലെത്തും. കർണാടക പൊലീസിലെ 19 അംഗ സുരക്ഷാ സംഘത്തോടൊപ്പമായിരിക്കും മഅദ്നി ബംഗലൂരിവിൽ നിന്ന് യാത്ര തിരിക്കുക. മകൻ മുക്താറിന്റെ വിവാഹത്തിൽ പങ്കെടുക്കാനും രോഗ ബാധിതയായ മാതാവിനെ കാണാനുമാണ് മഅദ്നി കേരളത്തിലെത്തുന്നത്. മൂന്നരക്ക് നെടുമ്പാശ്ശേരി വിമാനത്താവളത്തിലെത്തുന്ന മഅദ്നി റോഡ് മാർഗം, ശാസ്താംകോട്ട അൻവാർശേരിയിലെത്തും.

ഇന്നലെ രാവിലെ മഅദ്നിയുടെ അഭിഭാഷകൻ പൊലീസ് കമ്മീഷണറുടെ ഓഫീസിലെത്തി കർണാടക ഗവൺമെന്റ് സുരക്ഷാ ചെലവിനായി ആവശ്യപ്പെട്ട ഒരു ലക്ഷത്തി 18,000 രൂപയുടെ ഡ്രാഫ്റ്റ് കൈമാറി.

19 വരെയാണ് മഅദ്നിക്ക് സുപ്രീംകോടതി ജാമ്യത്തിൽ ഇളവു നൽകിയിരിക്കുന്നത്.



നാളെ ഭാഗിക ചന്ദ്രഗ്രഹണം ദൃശ്യമാകും. രാത്രി 10.52-ന് ആരംഭിക്കുന്ന ചന്ദ്രഗ്രഹണം ഏഷ്യൻ രാജ്യങ്ങളിലും ഓസ്ട്രേലിയയിലും വ്യക്തമായി കാണാനാവുമെന്ന് വ്യോമ നിരീക്ഷണ കേന്ദ്രങ്ങൾ അറിയിച്ചു. ഈ വർഷത്തെ ആദ്യ ചന്ദ്രഗ്രഹണമാണിത്.



---

ഇന്ന് ഹിരോഷിമ ദിനം. 1945 ഓഗസ്റ്റ് ആറിനാണ് ഹിരോഷിമ നഗരത്തിനുമേൽ അമേരിക്കൻ യുദ്ധവിമാനം ലിറ്റിൽ ബോയ് എന്ന അണുബോംബ് ഇട്ടത്. 80,000ത്തോളം ആളുകളുടെ മരണത്തിനും പതിറ്റാണ്ടുകൾ നീളുന്ന ദുരിതങ്ങൾക്കും കാരണമായ ഹിരോഷിമ ബോംബ് സ്മോക്കിംഗ് റിക്ടർ സ്കെയിലിൽ ഇന്നും ലോകമനസ്സാക്ഷി ഞെട്ടിത്തരികുകയാണ്.



കോഴിക്കോട് അടിവാരത്ത് ഇന്നലെ വാഹനാപകടത്തിൽ മരിച്ച ഒരു കുടുംബത്തിലെ അഞ്ചുപേരുടെ മൃതദേഹങ്ങൾ അർദ്ധരാത്രിയോടെ ഖബറടക്കി. ഡ്രൈവർ പ്രമോദിന്റെ മൃതദേഹം ഇന്ന് സംസ്കരിക്കും. സ്വകാര്യ ബസ് ജീപ്പിലും കാറിലും ഇടിച്ചാണ് അപകടമുണ്ടായത്.



രാജ്യത്ത് ഏറ്റവും പുരോഗതി കൈവരിക്കുന്ന നഗരങ്ങളിൽ കൊച്ചി ഒന്നാമതെത്തി. ഏഷ്യൻ ഡവലപ്മെന്റ് ബാങ്കിനു വേണ്ടി നഗരവികസ മന്ത്രാലയത്തിന് കീഴിലെ നാഷണൽ ഇൻസ്റ്റിറ്റ്യൂട്ട് ഓഫ് അർബൻ അഫയേഴ്സ് പുറത്തുവിട്ട റിപ്പോർട്ടിലാണ് ഇക്കാര്യം വ്യക്തമാക്കുന്നത്. 20 നഗരങ്ങളിലെ സൗകര്യങ്ങൾ പഠനവിധേയമാക്കിയാണ് റിപ്പോർട്ട് തയ്യാറാക്കിയത്.

നഗരതലത്തിൽ ലഭ്യമായ വിവരങ്ങൾ, നാഷണൽ സാമ്പിൾ സർവ്വേ വിവരങ്ങൾ, 2011-ലെ സെൻസസ് തുടങ്ങിയവയെ അടിസ്ഥാനമാക്കി 28 മാനദണ്ഡങ്ങളുണ്ടാക്കിയാണ് നഗരങ്ങളുടെ പട്ടിക തയ്യാറാക്കിയത്.



---

സംസ്ഥാനത്തെ കന്നുകാലികളുടെ ആരോഗ്യം കാത്ത്, പാലുൽപ്പാദനം വർദ്ധിപ്പിക്കാൻ പുതിയ പ്രജനന നയം നടപ്പാക്കുമെന്ന് മന്ത്രി ശ്രീ.കെ.രാജു കൊല്ലത്ത് പറഞ്ഞു. കന്നുകൂട്ടികളെ ദത്തെടുക്കുന്നതിന് മിൽമ ദക്ഷിണ മേഖലയുടെ 'മിൽമ സുരഭി 2017' പദ്ധതി അഞ്ചലിൽ ഉദ്ഘാടനം ചെയ്യുകയായിരുന്നു മന്ത്രി. ക്ഷീരകർഷകരെ ചുഷണം ചെയ്യുന്ന പ്രവണത അവസാനിപ്പിച്ചും, പാലുൽപ്പാദനത്തിൽ സ്വയം പര്യാപ്തത കൈവരിച്ചും മേഖലയുടെ പുരോഗതിക്കുതക്കുന്ന കാര്യങ്ങൾ സമർപ്പിക്കാൻ വിദഗ്ദ്ധ സമിതിയെ നിയോഗിച്ചതായും മന്ത്രി പറഞ്ഞു.



സ്കൂൾ പാഠപുസ്തകങ്ങളുടെ രണ്ടാംവാല്യത്തിന്റെ വിതരണം നാളെ ആരംഭിക്കുമെന്ന് വിദ്യാഭ്യാസ മന്ത്രിയുടെ ഓഫീസ് അറിയിച്ചു. പാഠപുസ്തകങ്ങളുടെ ഭാരം കുറയ്ക്കുന്നതിനു വേണ്ടി ഈ വർഷം മുതൽ മൂന്ന് വാല്യങ്ങളായി പുസ്തകങ്ങൾ അച്ചടിക്കാൻ തീരുമാനിച്ചത്. ഓണപരീക്ഷക്കു മുമ്പ് രണ്ടാംഘട്ട വിതരണവും, ക്രിസ്തുമസ് പരീക്ഷക്കു മുമ്പ് മൂന്നാംഘട്ട വിതരണവും പൂർത്തിയാക്കും.



ഇന്ത്യ-ശ്രീലങ്ക രണ്ടാം ക്രിക്കറ്റ് ടെസ്റ്റിന്റെ നാലാം ദിവസമായ ഇന്ന് ഉച്ചഭക്ഷണത്തിന് പിരിയുവോൾ ഫോളോ ഓൺ ചെയ്യുന്ന ശ്രീലങ്ക നാല് വിക്കറ്റിന് 302 റൺസെടുത്തു. ശ്രീലങ്കയുടെ ആദ്യ ഇന്നിംഗ്സ് 183 റൺസിന് അവസാനിച്ചിരുന്നു.



വേഗരാജാവ് ഉസൈൻ ബോൾട്ടിന് വിടവാങ്ങൽ മത്സരത്തിൽ നിരാശയോടെ മടക്കം. ലണ്ടനിൽ ലോക അത്ലറ്റിക്

---

ചാമ്പ്യൻഷിപ്പിലെ 100 മീറ്റർ ഓട്ടത്തിൽ ഉസൈൻ ബോൾട്ടിന് വെങ്കലംകൊണ്ട് തൃപ്തിപ്പെട്ടേണ്ടി വന്നു. ഈ ഇനത്തിൽ അമേരിക്കയുടെ ജസ്റ്റിൻ ഗാറ്റ്ലിനാണ് സ്വർണം. 9.92 സെക്കന്റിലാണ് ജസ്റ്റിൻ ഫിനിഷ് ചെയ്തത്. 9.94 സെക്കന്റിൽ ഫിനിഷ് ചെയ്ത അമേരിക്കയുടെ തന്നെ ക്രിസ്റ്റിൻ കോൾമാനാണ് വെള്ളി. ഉസൈൻ ബോൾട്ടിന്റെ പ്രകടനം 9.95 സെക്കന്റിൽ ഒതുങ്ങി.



മറ്റന്നാൾ നടക്കുന്ന മട്ടന്നൂർ നഗരസഭാ തെരഞ്ഞെടുപ്പിന്റെ പ്രചാരണം ഇന്ന് വൈകിട്ടോടെ സമാപിക്കും. അവസാന മണിക്കൂറുകളിൽ വാശിയേറിയ പ്രചാരണമാണ് നടക്കുന്നത്. കൊട്ടിക്കലാശം അതത് വാർഡുകളിൽ തന്നെ പൂർത്തിയാക്കണമെന്നും നഗരത്തിലേക്ക് പ്രവേശിക്കരുതെന്നും രാഷ്ട്രീയപാർട്ടികൾക്ക് നിർദ്ദേശം നൽകിയിട്ടുണ്ട്. തെരഞ്ഞെടുപ്പ് ഡ്യൂട്ടിക്കായി രണ്ട് ഡി.വൈ.എസ്.പിമാരുടെ നേതൃത്വത്തിൽ മൂന്നുറോളം പൊലീസുകാരെയാണ് നിയോഗിക്കുന്നത്.

തെരഞ്ഞെടുപ്പിന് എല്ലാ ഒരുക്കങ്ങളും പൂർത്തിയായതായി തെരഞ്ഞെടുപ്പ് കമ്മീഷൻ അറിയിച്ചു. 35 വാർഡുകളിലായി ചൊവ്വാഴ്ച രാവിലെ 7 മുതൽ വൈകിട്ട് 5 വരെയാണ് വോട്ടെടുപ്പ്. 10-ാം തീയതി രാവിലെ 10-ന് വോട്ടെണ്ണൽ തുടങ്ങും. ഉച്ചയോടെ ഫലപ്രഖ്യാപനവും ഉണ്ടാകും. മട്ടന്നൂർ നഗരസഭാ പരിധിയിൽ ചൊവ്വാഴ്ച നെഗോഷ്യബിൾ ഇൻസ്ട്രുമെന്റ് ആക്ട് പ്രകാരം അവധി പ്രഖ്യാപിച്ചിട്ടുണ്ട്.



സംസ്ഥാനത്തെ ക്ഷേമനിധി ബോർഡുകൾ നൽകുന്ന പെൻഷനുകൾ 1,100 രൂപയായി വർദ്ധിപ്പിച്ചു. ഈ വർഷം ഏപ്രിൽ ഒന്നു മുതൽ മുൻകാല പ്രാബല്യത്തോടെയാണ് വർദ്ധ

---

നവ്.



കണ്ണൂർ സർവ്വകലാശാലയുടെ പുതിയ വൈസ് ചാൻസലറെ കണ്ടെത്താൻ സെർച്ച് കമ്മിറ്റി പുനഃസംഘടിപ്പിച്ചു. സിൻഡിക്കേറ്റ് പ്രതിനിധിയായി മഹാത്മാഗാന്ധി സർവ്വകലാശാല മുൻ വൈസ് ചാൻസലർ ഡോ.രാജൻ ഗുരുക്കളെ നിർദ്ദേശിക്കാൻ സിൻഡിക്കേറ്റ് യോഗം തീരുമാനിച്ചു. സർവ്വകലാശാലയുടെ സിലബസും പാഠ്യപദ്ധതിയും അടുത്ത വർഷം മുതൽ പരിഷ്കരിക്കാനും തീരുമാനമായി. സർവ്വകലാശാലയ്ക്ക് കീഴിലെ കോളേജുകളിൽ സംഘടനാ സ്വാതന്ത്ര്യം അനുവദിക്കണമെന്ന സിൻഡിക്കേറ്റ് തീരുമാനം ഗവൺമെന്റിനെ അറിയിക്കും.



തെക്കൻ കേരളത്തിൽ പാലുൽപ്പാദന സ്വയം പര്യാപ്തത നേടിയെടുക്കാൻ ഓരോ വർഷവും 5,000 പശുക്കുട്ടികളെ ദത്തെടുക്കുന്ന പദ്ധതി മിഥമ നടപ്പാക്കും. പദ്ധതിയിൽ ഉൾപ്പെടുന്ന പശുക്കുട്ടികൾക്ക് 20 മാസം കാലിത്തീറ്റ പകുതി വിലയ്ക്ക് ലഭ്യമാക്കും. മരുന്നുകളും, ധാതു - ലവണ മിശ്രിതങ്ങളും സൗജന്യമായി നൽകും. ഓരോ വർഷവും 5,000 പശുക്കളിൽ നിന്ന് 30,000 ലിറ്റർ പാൽ അധികമായി ലഭിക്കാൻ ലക്ഷ്യമിട്ടാണ് പദ്ധതി നടപ്പാക്കുന്നത്. മന്ത്രി ശ്രീ. കെ. രാജു അഞ്ചലിൽ പദ്ധതി ഉദ്ഘാടനം ചെയ്യും.



‘മാലിന്യത്തിൽനിന്ന് സ്വാതന്ത്ര്യം’ പദ്ധതിയുടെ ഭാഗമായി കണ്ണൂർ ജില്ലയിൽ ശുചിത്വസർവ്വെ ആരംഭിച്ചു. കുടുംബശ്രീ പ്രവർത്തകർ, അങ്കണവാടി - ആശാ വർക്കാർമാർ, സന്നദ്ധ പ്രവർത്തകർ എന്നിവരുടെ നേതൃത്വത്തിലാണ് സർവ്വെ. രണ്ടു



---

പേരടങ്ങുന്ന സംഘം വീടുകളിൽ കയറി സർവ്വെ നടത്തിവരുന്നു. പദ്ധതി പ്രഖ്യാപനം സ്വാതന്ത്ര്യദിനത്തിൽ നടക്കും.



ഹരിതകേരളം പദ്ധതിയുടെ ഭാഗമായി കണ്ണൂർ നിയമസഭാ മണ്ഡലത്തിലെ മുഴുവൻ വീടുകളിലും തുണിസഞ്ചി വിതരണം ചെയ്യുന്നതിനായി തുണി ശേഖരിക്കുന്ന പദ്ധതിക്ക് തുടക്കമായി. രാവിലെ കാഞ്ഞിരോട്ട് മന്ത്രി ശ്രീ.രാമചന്ദ്രൻ കടന്നപ്പള്ളി ഉദ്ഘാടനം ചെയ്തു. മണ്ഡലത്തിലെ 45,000 വീടുകളിൽ തുണിസഞ്ചി എത്തിക്കുന്നതാണ് പദ്ധതി.



കോഴിക്കോട് ജില്ലയിലെ മാവൂരിലെ കുടിവെള്ള സ്രോതസ്സുകളിൽ കോളറ ബാക്ടീരിയയുടെ സാന്നിധ്യം കണ്ടെത്തിയതായി സിഡബ്ല്യൂആർഡിഎം കേന്ദ്രങ്ങൾ വെളിപ്പെടുത്തി. ഇതുസംബന്ധിച്ച റിപ്പോർട്ട് നാളെ ആരോഗ്യ വകുപ്പിന് കൈമാറും. നേരത്തെ രണ്ട് ഇതരസംസ്ഥാന രോഗികളിൽ കോളറ ബാധ സ്ഥിരീകരിച്ചിരുന്നു.



വാദി ഗ്രാമവ്യവസായ ബോർഡിന്റെ ഓണം-ബക്രീട്-വാദി മേള കണ്ണൂരിൽ ആരംഭിച്ചു. വാദി ഭവനിൽ രാവിലെ മന്ത്രി ശ്രീ.രാമചന്ദ്രൻ കടന്നപ്പള്ളി ഉദ്ഘാടനം ചെയ്തു. അടുത്തമാസം മൂന്നുവരെ നീളുന്ന മേളയിൽ 30% ഗവൺമെന്റ് റിബേറ്റ് അനുവദിച്ചിട്ടുണ്ട്.

രാഷ്ട്രഭാഷാവേദി നൽകിവരുന്ന മുൻഷി പ്രേംചന്ദ് പുര

---

സ്കാരത്തിന് പ്രമുഖ ഗാന്ധിയനും ഹിന്ദി പണ്ഡിതനുമായ ശ്രീ.വി.കെ.ബാലകൃഷ്ണൻ നായർ അർഹനായി. പുരസ്കാരം ഹിന്ദി പക്ഷാചരണത്തിന്റെ ഉദ്ഘാടനവേളയിൽ സെപ്തംബർ 14-ന് കോഴിക്കോട്ട് സമ്മാനിക്കും.



കോഴിക്കോട് നടവണ്ണൂരിൽ സഹകരണ ബാങ്ക് തെരഞ്ഞെടുപ്പിനിടെ CPIM - കോൺഗ്രസ് പ്രവർത്തകർ തമ്മിൽ ഏറ്റുമുട്ടി. CPIM പ്രവർത്തകർ ബുത്ത് കൈയേറിയെന്ന് കോൺഗ്രസ് ആരോപിച്ചതിനെത്തുടർന്നാണ് സംഘർഷം അരങ്ങേറിയത്. കൂടുതൽ പൊലീസ് സംഘം സ്ഥലത്തെത്തി സ്ഥിതിഗതികൾ നിയന്ത്രണ വിധേയമാക്കി.



സംസ്ഥാനത്ത് ഡങ്കിപ്പനി ബാധിച്ച് ഒരാൾക്കുടി മരിച്ചു. ആലപ്പുഴ വണ്ടാനം സ്വദേശിയായ വിദ്യാർത്ഥി ഷെയ്ഖ് ഹാഷിം ആണ് മരിച്ചത്.



പോളിടെക്നിക് പ്രവേശനവുമായി ബന്ധപ്പെട്ട പുനർ രജിസ്ട്രേഷൻ ഇന്ന് വൈകിട്ട് അഞ്ചിന് അവസാനിക്കും. പുനർ രജിസ്ട്രേഷന് ആവശ്യമായ നിർദ്ദേശങ്ങൾ നൽകുന്നതിന് പോളിടെക്നിക്കുകളിലെ ഹെൽപ്പ് ഡസ്കുകൾ വൈകിട്ട് അഞ്ചുവരെ പ്രവർത്തിക്കും.

